

Слова жыцця на верасень 2017

***“Калі хто хоча пайсці за Мною, няхай адрачэцца ад сябе, возьме крыж свой і ідзе за Мною.” (Мц 16, 24)***

Езус падчас свайго публічнага служэння абвясчае, што блізка Валадарства Божае, і рыхтуецца ісці ў Ерузалем. Вучні ж, якія ўсвядомілі сілу Ягонай місіі і бачылі ў Ім пасланца Бога, чаканага усімі людзьмі Ізраіля, спадзяваліся ў рэшце на вызваленне ад улады Рыма і надыход лепшага свету, які прынясе супакой і дабрабыт. Але Езус не хоча карміць іх ілюзіямі. Ён выразна кажа, што Ягонае падарожжа ў Ерузалем, прывядзе Яго не да перамогі, але да адрынутасці, пакутаў і смерці. Таксама кажа, што ўваскрэсне на трэці дзень. Гэтыя словы настолькі цяжка зразумець і прыняць, што Пётр адкідае гэты абсурдны план і нават спрабуе адгаварыць Езус ад гэтага намеру. Рэзка абарваўшы Пятра, Езус звяртаецца да вучняў з неверагодным запрашэннем:

***“Калі хто хоча пайсці за Мною, няхай адрачэцца ад сябе, возьме крыж свой і ідзе за Мною.”***

Чаго Езус жадае ад сваіх вучняў, кажучы гэтыя словы, а таксама і сёння, як тады? Ці хоча, каб мы пагардзілі сабою? Ці хоча, каб усе выбралі аскетычнае жыццё? Ці патрабуе ад нас шукаць пакутаў, каб болей прападобніцца да Бога? Гэтае Слова Жыцця ў першую чаргу запрашае нас пайсці за Езусам, прымаючы каштоўнасці і патрабаванні Евангелля, каб станавіцца што раз больш падобнымі на Яго. А гэта азначае жыць поўным жыццём, гэтак жа, як Езус, нават тады, калі на нашым шляху з’явіцца цень крыжа.

***“Калі хто хоча пайсці за Мною, няхай адрачэцца ад сябе, возьме крыж свой і ідзе за Мною.”***

Нельга аспрэчыць, - кожны чалавек мае свой крыж: пакуты ў самых розных формах з’яўляюцца часткай чалавечага жыцця, хоць гэта незразумела, гэта супярэчыць нашаму прагненню шчасця. Аднак Езус навучае нас менавіта ў такі момант адкрыць нечаканае святло. Падобна таму, як часам, увайшоўшы ў касцёл, мы адкрываем, якія ў ім прыгожыя і яркія вітражы, што звонку здаваліся цёмнымі і непрыгожымі. Калі мы хочам ісці за Езусам, то згодна з Яго патрабаваннямі мы павінны цалкам зламаць іерархію каштоўнасцяў, выдаляючы сябе з цэнтру свету і адхіляючы логіку пошуку ўласнае карысці.

Нам прапануецца звярнуць больш увагі на патрэбы іншых людзей; каб нашыя высілкі служылі таму, каб зрабіць шчаслівымі іншых, гэтак жа, як Ён, які не змарнаваў аніводнай магчымасці, каб узмоцніць і даць надзею тым, каго Ён сустракаў.

Ідучы шляхам вызвалення ад эгаізму, мы можам убачыць пачатак перыяду сталення нашай чалавечнасці, перыяду свабоды, якая ў поўнай меры будзе фармаваць нашу асобу.

***“Калі хто хоча пайсці за Мною, няхай адрачэцца ад сябе, возьме крыж свой і ідзе за Мною.”***

Езус заклікае нас быць сведкамі Евангелля, нават тады, калі гэтая вернасць будзе падвяргаецца выпрабаванню большым або меншым неразуменнем ў асяроддзі, дзе мы жывем. Езус ёсць з намі і хоча быць з намі ў нашым жыцці для рэалізацыі смелага ідэалу ўсеагульнага братэрства, цывілізацыі любові.

Гэты радыкалізм любові з'яўляецца глыбокай патрэбай чалавечага сэрца, і мы бачым яго таксама ў яркіх прадстаўнікоў нехрысціянскіх рэлігій, якія кіруюцца голасам сумлення. Так Махатма Гандзі пісаў: «Калі б нехта забіў мяне, і я б памёр з малітвай на вуснах за майго забойцу і памятаў пра Бога і Яго жывую прысутнасць у святыні майго сэрца, то толькі тады можна было б сказаць, што праз непраціўленне я здабыў зброю адважных.»

К'яра Любіч адкрыла ў таямніцы Езуса ўкрыжаванага і пакінутага сродак, каб загаіць кожную асабістую рану, выправіць усялякі недахоп адзінства паміж людзьмі, супольнасцямі і народамі, і падзялілася гэтым адкрыццём з многімі людзьмі.

У 2007 годзе на вялікім сходзе рухаў і касцёльных супольнасцяў у Штутгарце, яна напісала: «Кожны з нас перажывае ў жыцці цяжкія моманты, хоць крыху падобныя на Ягоныя пакуты. (...) Калі мы праходзім праз такія пакуты (...), давайце ўзгадаем Езуса пакінутага, які прыняў іх дабравольна: яны ёсць амаль што Ягонаю прысутнасцю, ёсць нашым удзелам у Ягоных пакутах. Давайце ў такі час зробім тое, што і Езус, які не застаўся здранцвёлым, але пасля крыку адчаю дадаў: "Ойча, у рукі Твае аддаю дух Мой» (Лука 23:46), і аддаўся ў рукі Айца.

Мы гэтак жа, як і Ён, можам прайсці праз пакуты і пераадолець усе выпрабаванні, кажучы яму: «Я люблю ў гэтым выпрабаванні Цябе, Езус пакінуты, я люблю Цябе, і яно нагадвае мне пра Цябе, з'яўляецца выразам Цябе, Тваім тварам».

І калі ў наступны момант мы пачнем з усяе сілы любіць брат або сястру і выконваць тое, чаго Бог хоча, то шмат разоў адчуем, што пакуты – як бы сілаю Божай алхіміі - пераўтвараюцца ў радасць. (...) Невялікія групы, у якіх мы жывем (...) могуць спаткаць горыч дробных і буйных падзелаў. Але ў тым болю мы можам убачыць Ягонае аблічча, пераадолець пакуты ў сабе самых, і зрабіць усё, каб аднавіць братэрства з іншымі. (...) Дарогаю і прыкладам для культуры еднасці ёсць Езус ўкрыжаваны і пакінуты».